

## ایم کیو ایم کراچی تنظیمی کمیٹی کے رکن محمد نعیم کی والدہ محترمہ امت الحسین کے انتقال پر الطاف حسین کا اظہار افسوس

لندن۔۔۔ 21، جون 2008ء

متحدہ قومی موومنٹ کے قائد جناب الطاف حسین نے ایم کیو ایم کراچی تنظیمی کمیٹی کے رکن محمد نعیم کی والدہ محترمہ امت الحسین کے انتقال پر گہرے دکھ اور افسوس کا اظہار کیا ہے۔ ایک تعزیتی بیان میں جناب الطاف حسین نے مرحومہ کے تمام سوگواروں کو حقیقت سے دلی تعزیت و ہمدردی کا اظہار کرتے ہوئے کہا کہ مجھ سمیت ایم کیو ایم کے تمام کارکنان آپ کے غم میں برابر کے شریک ہیں۔ انہوں نے دعا کی کہ اللہ تعالیٰ مرحومہ کو جنت الفردوس میں اعلیٰ مقام عطا فرمائے اور سوگواران کو صبر جمیل عطا کرے۔ (آمین)

## ایم کیو ایم کراچی تنظیمی کمیٹی کے رکن محمد نعیم کی والدہ محترمہ انتقال کر گئیں

مرحومہ کو شفیق پورہ کے قبرستان میں سپرد خاک کر دیا گیا

نماز جنازہ اور تدفین میں رابطہ کمیٹی، ٹاؤن ناظم، نائب ناظمین، کونسلرز اور کارکنان کی شرکت

کراچی۔۔۔ 21، جون 2008ء

متحدہ قومی موومنٹ کراچی تنظیمی کمیٹی کے رکن محمد نعیم کی والدہ محترمہ امت الحسین علالت کے باعث انتقال کر گئیں۔ مرحومہ کی عمر 65 سال تھی اور وہ سانس کے مرض میں مبتلا تھیں۔ گزشتہ روز ان کی طبیعت زیادہ بگڑ گئی جس کے سبب وہ انتقال کر گئیں۔ محترمہ امت الحسین مرحومہ کے سوگواران میں 2 بیٹے اور 6 بیٹیاں شامل ہیں۔ دریں اثناء محمد نعیم کی والدہ محترمہ کو شفیق پورہ بلدیہ ٹاؤن کے قبرستان میں سپرد خاک کر دیا گیا۔ مرحومہ کی نماز جنازہ دکنی مسجد پاکستان چوک پر ادا کی گئی۔ نماز جنازہ اور تدفین میں ایم کیو ایم کی رابطہ کمیٹی کے جوائنٹ انچارج عبدالحسید، کراچی تنظیمی کمیٹی کے اراکین، حق پرست ٹاؤن ناظم محمد دلاور، نائب ناظمین، یوسی ناظمین، کونسلر، ایم کیو ایم بلدیہ ٹاؤن اور برنس روڈ سیکٹر کمیٹی کے اراکین، یونٹوں کے ذمہ داران، کارکنان، ہمدردوں اور مرحومہ کے عزیز واقارب نے بڑی تعداد میں شرکت کی۔

## ایم کیو ایم کراچی تنظیمی کمیٹی کے رکن، لیاقت آباد، لیبر ڈویژن حبیب بینک یونٹ اور جامشورو زون کے کارکنان سے رابطہ کمیٹی کا اظہار تعزیت

کراچی۔۔۔ 21، جون 2008ء

متحدہ قومی موومنٹ کی رابطہ کمیٹی نے ایم کیو ایم کراچی تنظیمی کمیٹی کے رکن محمد نعیم کی والدہ محترمہ امت الحسین، ایم کیو ایم لیاقت آباد سیکٹر یونٹ 161 کے کارکن محمد علی کی والدہ محترمہ خدیجہ بی، ایم کیو ایم لیبر ڈویژن حبیب بینک یونٹ کے کارکن برکت کی والدہ محترمہ شہزادی بیگم اور ایم کیو ایم جامشورو زون یونٹ B-3 کی یونٹ کمیٹی کے رکن اشرف بھٹی کی والدہ محترمہ سکینہ بی بی کے انتقال پر گہرے دکھ اور افسوس کا اظہار کیا ہے۔ ایک تعزیتی بیان میں رابطہ کمیٹی نے مرحومین کے تمام سوگواروں کو حقیقت سے دلی تعزیت و ہمدردی کا اظہار کرتے ہوئے انہیں صبر کی تلقین کی۔ رابطہ کمیٹی نے دعا کی کہ اللہ تعالیٰ مرحومین کو جنت الفردوس میں اعلیٰ مقام عطا فرمائے اور سوگواران کو یہ صدمہ برداشت کرنے کا حوصلہ عطا کرے۔ (آمین)

## حضرت لال شہباز قلندرؒ شریف کے گدی نشین سید محمد مراد شاہ لکھنوی کی عبدالحسید سے ملاقات

کراچی۔۔۔ 21، جون 2008ء

حضرت لال شہباز قلندرؒ شریف کے گدی نشین سید محمد مراد شاہ لکھنوی نے سیکریٹری گدی نشین نذیر احمد اڈھو کے ہمراہ ہفتے کے روز ایم کیو ایم کے مرکز نائن زیرو سے متصل خورشید بیگم میموریل ہال عزیز آباد میں متحدہ قومی موومنٹ کی رابطہ کمیٹی کے جوائنٹ انچارج و محکمہ اوقاف کے حق پرست صوبائی وزیر عبدالحسید سے خصوصی ملاقات کی اور انہیں وزیر اوقاف کا قلمدان سنبھالنے پر دلی مبارکباد دی۔ ملاقات نصف گھنٹے تک جاری رہی سید محمد مراد شاہ لکھنوی نے حضرت لال شہباز قلندرؒ شریف پر حاضری کی دعوت دیتے ہوئے مساجد اور مزارات پر زائرین کو درپیش مشکلات و مسائل سے تفصیلی آگاہی فراہم کی اور کہا کہ اللہ تعالیٰ نے بزرگان دین کی خدمت کا شرف بخشا ہے، ہمیں امید ہے کہ آپ مساجد اور مزارات اور زائرین کے مسائل کے حل کیلئے ترجیحی بنیادوں پر کام کریں گے۔ اس موقع پر عبدالحسید نے سید محمد مراد شاہ لکھنوی کی گذارشات کو غور سے سنا اور انہیں اپنی اور ایم کیو ایم کی جانب سے ہر ممکن تعاون کا یقین دلایا۔ عبدالحسید نے کہا کہ ایم کیو ایم عوامی خدمت کو عبادت سمجھ کر انجام دیتی رہی ہے اور یہی قائد تحریک جناب الطاف حسین کا

درس ہے۔ انہوں نے مزید کہا کہ اللہ تعالیٰ نے جو ذمہ داری دی ہے وہ اسے پوری ایمانداری اور دیانتداری سے انجام دیں گے اور خدمت کو عبادت سمجھ کر مساجد اور مزارات کے انتظام کو مزید بہتر سے بہتر بنایا جائیگا۔ انہوں نے کہا کہ بہت جلد زائرین کو درپیش مشکلات و پریشانیوں کے ازالے کیلئے ہر ممکن اقدام بروئے کار لایا جائیگا جس سے زائرین کو آئندہ دشواریوں کا سامنا نہ کرنے پڑے گا۔ اس موقع پر ایم کیو ایم کی علماء کمیٹی کے رکن مولانا شاہ فیروز الدین رحمانی بھی موجود تھے۔

## ایم کیو ایم لاڑکانہ زون کے زیر اہتمام 19، جون 92ء کے حق پرست شہداء کی برسی منائی گئی ایم کیو ایم اپنے مشن، مقصد اور نظریے کی کامیابی تک جدوجہد جاری رکھے گی، آفتاب علی سومرو

لاڑکانہ۔۔۔ 21، جون 2008ء

متحدہ قومی موومنٹ لاڑکانہ زون کے زیر اہتمام 19، جون 1992ء کے بدترین ریاستی آپریشن کے دوران شہید کئے جانے والے حق پرست شہداء کی سولہویں برسی منائی گئی۔ برسی کے سلسلے میں ایم کیو ایم لاڑکانہ زون پر قرآن خوانی و فاتحہ خوانی کا اجتماع منعقد ہوا جس میں زونل انچارج آفتاب علی سومرو، اراکین زونل کمیٹی اور کارکنان نے کثیر تعداد میں شرکت کی۔ برسی کے اجتماع میں شہداء کی ارواح کے ایصال ثواب کیلئے قرآن خوانی و فاتحہ خوانی کی گئی اور حق پرست شہداء کو زبردست خراج عقیدت پیش کیا گیا۔ قبل ازیں برسی کے اجتماع سے خطاب کرتے ہوئے زونل انچارج لاڑکانہ زون آفتاب علی سومرو نے کہا کہ 19، جون 1992ء کو ایم کیو ایم کے خلاف بدترین ریاستی آپریشن کا آغاز کیا گیا اور یہ دن پاکستان کی تاریخ میں ہمیشہ سیاہ ترین دن کے طور پر یاد رکھا جائے گا۔ انہوں نے کہا کہ ایم کیو ایم ملک کی وہ واحد جماعت ہے جس کے کارکنان نے اپنی جانوں کے نذرانے تو پیش کئے لیکن مظالم کے سامنے اپنے سر جھکانا پسند نہیں کئے۔ انہوں نے کہا کہ حق پرست شہداء کی قربانیاں ضرور رنگ لائیں گی اور ایم کیو ایم اپنے مشن اور مقصد میں ضرور کامیاب ہوگی۔

## الطاف حسین کے اقدام سے سندھ خصوصاً پاکستان میں امن و امان کی فضاء قائم ہوگی، حاجی شیر زمان عوامی نیشنل پارٹی کے ایک وفد کی ایم کیو ایم حیدرآباد زونل کمیٹی کے اراکین سے ملاقات

حیدرآباد۔۔۔ 21 جون 2008

عوامی نیشنل پارٹی کے ایک وفد نے گزشتہ دنوں حیدرآباد کے صدر حاجی شیر زمان کی سربراہی میں ایم کیو ایم حیدرآباد زونل آفس میں اراکین زونل کمیٹی صابر قریشی، محمد فاروق، صلاح الدین، راشد ظہبی، رسول بخش میمن اور حق پرست رکن سندھ اسمبلی اکرم عادل سے ملاقات کی۔ اے این پی کے وفد میں ضلعی نائب صدر سید ثار شاہ، سیکریٹری اطلاعات محراب گل، ممبران جلال خان، وکیل، ہاشم خان اور صدر یوسی 13 آصف خان شامل تھے۔ وفد نے قائد تحریک جناب الطاف حسین کی جانب سے بنارس چوک پر تعمیر کئے جانے والے فلاحی اور کو باچا خان فلاحی اور کے نام سے منسوب کرنے پر شکریہ ادا کیا۔ انہوں نے مزید کہا کہ جناب الطاف حسین کے اس اقدام سے سندھ خصوصاً پاکستان میں امن و امان اور بھائی چارے کی فضاء قائم ہوگی اور یہاں پر رہنے والے پختون اور اردو بولنے والوں میں محبت اور بھائی چارگی کی فضاء قائم کرنے میں مزید راہ ہموار ہوگی۔ انہوں نے کہا کہ ماضی میں بھی امن دشمن عناصر نے سندھ کے عوام کو آپس میں دست و گریباں کرایا اور دوریاں پیدا کیں لیکن جناب الطاف حسین کے دانشمندانہ اقدامات سے یہ سازش ناکام ہوگئی۔ اس موقع پر زونل کمیٹی کے ارکان نے اے این پی کے وفد سے گفتگو کرتے ہوئے کہا کہ قائد تحریک جناب الطاف حسین کی ہمیشہ سے یہی کوشش رہی ہے کہ ملک میں بسنے والے غریب و مظلوم عوام تفریق کا شکار ہو کر باہم دست و گریباں ہونے کے بجائے آپس میں مل جل کر اپنے بنیادی حقوق کے حصول کیلئے جدوجہد کریں۔

## نقاش کاظمی، جمال نقشبندی اور پروفیسر سعید صدیقی نے انور عالم کی عیادت کی

کراچی۔۔۔ 21، جون 2008ء

معروف شعراء کرام نقاش کاظمی، جمال نقشبندی اور سابق حق پرست سینیٹر پروفیسر سعید صدیقی نے ہفتے کے روز مقامی اسپتال میں ایم کیو ایم کی رابطہ کمیٹی پاکستان کے انچارج انور عالم کی عیادت کی اور ان کی خیریت دریافت کی۔ وہ کچھ دیر انور عالم کے ساتھ رہے اور انہوں نے انور عالم کی جلد و مکمل صحتیابی کیلئے دعائیں کیں اور انہیں گلدستہ بھی پیش کیا۔